

ਬੁੱਧਵਾਰ, ਮਿਤੀ 21 ਜੂਨ, 2017 ਨੂੰ ਹੋਣ ਵਾਲੀ ਪੰਜਾਬ ਵਿਧਾਨ ਸਭਾ ਦੀ ਬੈਠਕ ਵਿੱਚ ਪੁੱਛੇ ਜਾਣ ਵਾਲੇ ਬਿਨਾਂ ਨਿਸ਼ਾਨ ਵਾਲੇ ਪ੍ਰਸ਼ਨ।

ਸੀਨੀਅਰ ਸਿਟੀਜਨਜ਼ ਨੂੰ ਸਹੂਲਤਾਂ ਪ੍ਰਦਾਨ ਕਰਨਾ

45. ਸ਼੍ਰੀ ਅਮਨ ਅਰੋੜਾ, ਐਮ.ਐਲ.ਏ.:—ਕੀ ਸਮਾਜਿਕ ਸੁਰੱਖਿਆ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:—
- ੳ) ਕੀ ਇਹ ਠੀਕ ਹੈ ਕਿ ਸੀਨੀਅਰ ਸਿਟੀਜਨਜ਼ ਐਕਟ, 2007 ਦੇ ਅਧੀਨ ਸਟੇਟ ਲੈਵਲ ਦੀ ਸੀਨੀਅਰ ਸਿਟੀਜਨਜ਼ ਕੌਂਸਲ ਜੂਨ, 2015 ਵਿੱਚ ਬਣਾਈ ਗਈ ਸੀ. ਜੇਕਰ ਅਜਿਹਾ ਹੈ ਤਾਂ ਕੀ ਉਸ ਦੀ ਹੁਣ ਤੱਕ ਕੋਈ ਮੀਟਿੰਗ ਹੋਈ ਹੈ, ਜੇਕਰ ਨਹੀਂ ਤਾਂ ਉਸਦੇ ਕੀ ਕਾਰਨ ਹਨ;
 - ਅ) ਕੀ ਉਪਰੋਕਤ ਐਕਟ ਦੇ ਅਧੀਨ ਸੀਨੀਅਰ ਸਿਟੀਜਨਜ਼ ਦੀਆਂ ਜ਼ਿਲ੍ਹਾ ਪੱਧਰ ਦੀਆਂ ਕੌਂਸਲਜ਼ ਵੀ ਬਣਾਈਆਂ ਗਈਆਂ ਹਨ, ਜੇਕਰ ਅਜਿਹਾ ਹੈ ਤਾਂ ਉਨ੍ਹਾਂ ਦਾ ਜ਼ਿਲ੍ਹਾ ਵਾਰ ਵੇਰਵਾ ਕੀ ਹੈ;
 - ੲ) ਕੀ ਸਰਕਾਰ ਕੋਈ ਸਟੇਟ ਕਮਿਸ਼ਨ ਫਾਰ ਸੀਨੀਅਰ ਸਿਟੀਜਨਜ਼ ਬਨਾਉਣ ਦਾ ਵਿਚਾਰ ਰੱਖਦੀ ਹੈ; ਜੇਕਰ ਰੱਖਦੀ ਹੈ ਤਾਂ ਕਦੋਂ ਤੱਕ;
 - ਸ) ਕੀ ਸੀਨੀਅਰ ਸਿਟੀਜਨਜ਼ ਨੂੰ ਵਿਸ਼ੇਸ਼ ਤਵੱਜੋਂ ਦੇਣ ਲਈ ਇੱਕ ਵੱਖਰਾ ਡਾਇਰੈਕਟੋਰੇਟ ਬਨਾਉਣ ਦਾ ਸਰਕਾਰ ਵਿਚਾਰ ਰੱਖਦੀ ਹੈ, ਜੇਕਰ ਰੱਖਦੀ ਹੈ ਤਾਂ ਕਦੋਂ ਤੱਕ;
 - ਹ) ਕੀ ਹਰਿਆਣਾ ਦੇ ਪੈਟਰਨ (ਤਰਜ) ਤੇ ਸੀਨੀਅਰ ਸਿਟੀਜਨਜ਼ ਨੂੰ ਬੱਸਾਂ ਵਿੱਚ 50 ਪ੍ਰਤੀਸ਼ਤ ਕਿਰਾਏ ਦੀ ਰਿਆਇਤ ਦੇਣ ਦਾ ਸਰਕਾਰ ਕੋਈ ਵਿਚਾਰ ਰੱਖਦੀ ਹੈ; ਜੇਕਰ ਹੈ ਤਾਂ ਕਦੋਂ ਤੱਕ;
 - ਕ) ਸੀਨੀਅਰ ਸਿਟੀਜਨਜ਼ ਐਕਟ, 2007 ਦੀ ਧਾਰਾ (19) ਅਨੁਸਾਰ ਰਾਜ ਸਰਕਾਰ ਦੁਆਰਾ ਹਰ ਜ਼ਿਲ੍ਹੇ ਵਿੱਚ Old Age Home ਬਨਾਉਣ ਦਾ ਉਪਬੰਧ ਹੈ ਅਤੇ ਕੀ ਸਰਕਾਰ ਨੇ ਇਸ ਉਪਬੰਧ ਅਧੀਨ ਕੋਈ Old Age Home ਬਨਾਏ ਹਨ, ਜੇਕਰ ਬਣਾਏ ਹਨ ਤਾਂ ਉਨ੍ਹਾਂ ਦਾ ਵੇਰਵਾ ਕੀ ਹੈ?

ਲਾਟਰੀ ਸਕੀਮ ਨੂੰ ਲਾਗੂ ਕਰਨ ਸਬੰਧੀ ਨੋਟੀਫਿਕੇਸ਼ਨ

22. ਸਰਦਾਰ ਕੁਲਤਾਰ ਸਿੰਘ ਸੰਧਵਾਂ, ਐਮ.ਐਲ.ਏ.:— ਕੀ ਵਿੱਤ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:—
- ੳ) ਕੀ ਇਹ ਸਹੀ ਹੈ ਕਿ ਪੰਜਾਬ ਸਟੇਟ ਲਾਟਰੀਜ਼ ਰੂਲ 1988 ਤਹਿਤ ਲਾਟਰੀ ਸਕੀਮ ਲਾਗੂ ਕਰਨ ਤੋਂ ਪਹਿਲਾਂ ਨੋਟੀਫਿਕੇਸ਼ਨ ਜਾਰੀ ਕਰਨਾ ਹੁੰਦਾ ਹੈ; ਜੇਕਰ ਹਾਂ ਤਾਂ ਕੀ ਸਾਲ 2010-11 ਤੋਂ 2016-17 ਤੱਕ ਇਸ ਸਬੰਧੀ ਨੋਟੀਫਿਕੇਸ਼ਨਜ਼ ਜਾਰੀ ਕੀਤੇ ਗਏ ਸਨ; ਜੇਕਰ ਨਹੀਂ ਤਾਂ ਜਿੰਮੇਵਾਰ ਵਿਅਕਤੀਆਂ ਖਿਲਾਫ ਸਰਕਾਰ ਵੱਲੋਂ ਕੀ ਕਾਰਵਾਈ ਕੀਤੀ ਗਈ ਹੈ;
 - ਅ) ਕੀ ਸਾਲ 2010-11 ਤੋਂ 2014-15 ਤੱਕ ਇਸ ਸਬੰਧੀ ਆਡਿਟ ਕਰਵਾਇਆ ਗਿਆ ਹੈ ਜੇਕਰ ਨਹੀਂ ਤਾਂ ਇਸ ਦੇ ਲਈ ਕਿਹੜੇ ਕਿਹੜੇ ਅਧਿਕਾਰੀ ਜਿੰਮੇਵਾਰ ਹਨ ਅਤੇ ਸਰਕਾਰ ਕੀ ਕਾਰਵਾਈ ਕਰ ਰਹੀ ਹੈ;
 - ੲ) ਕੀ ਇਹ ਠੀਕ ਹੈ ਕਿ ਸਾਲ 2010-11 ਤੋਂ 2016-17 ਤੱਕ ਡਿਸਟਰੀਬਿਊਟਰ/ਏਜੰਟ ਨਿਯੁਕਤ ਕਰਨ ਵਿੱਚ ਨਿਯਮਾਂ ਦੀ ਉਲੰਘਣਾ ਕਾਰਨ ਸਰਕਾਰ ਨੂੰ ਵਿੱਤੀ ਨੁਕਸਾਨ ਹੋਇਆ ਹੈ; ਜੇਕਰ ਹਾਂ ਤਾਂ ਜਿੰਮੇਵਾਰ ਵਿਅਕਤੀਆਂ ਦੇ ਖਿਲਾਫ ਕੀ ਕਾਰਵਾਈ ਕੀਤੀ ਗਈ ਹੈ?

ਪ੍ਰਾਇਮਰੀ ਸਕੂਲ, ਪਿੰਡ ਉਭਿਆ ਜ਼ਿਲ੍ਹਾ ਸੰਗਰੂਰ ਵਿੱਚ ਅਧਿਆਪਕਾਂ ਦੀ ਗਿਣਤੀ

63. ਸਰਦਾਰ ਹਰਪਾਲ ਸਿੰਘ ਚੀਮਾ, ਐਮ.ਐਲ.ਏ.:— ਕੀ ਸਿੱਖਿਆ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:—
- ੳ) ਕੀ ਇਹ ਠੀਕ ਹੈ ਕਿ ਪਿੰਡ ਉਭਿਆ ਜ਼ਿਲ੍ਹਾ ਸੰਗਰੂਰ ਵਿੱਚ ਕੋਈ ਸਰਕਾਰੀ ਪ੍ਰਾਇਮਰੀ ਸਕੂਲ ਹੈ; ਜੇਕਰ ਹੈ ਤਾਂ ਇਹ ਕਦੋਂ ਬਣਿਆ ਸੀ ਅਤੇ ਉਸ ਵਿੱਚ ਅਧਿਆਪਕਾਂ ਦੀ ਕਿੰਨੀ ਗਿਣਤੀ ਹੈ;
 - ਅ) ਕੀ ਇਹ ਸਕੂਲ ਅੱਪ-ਗ੍ਰੇਡ ਹੋ ਕੇ ਮਿਡਲ/ਹਾਈ ਸਕੂਲ ਬਣ ਸਕਦਾ ਹੈ; ਜੇਕਰ ਅਜਿਹਾ ਹੋਵੇ ਤਾਂ ਕਦੋਂ ਤੱਕ ਇਸ ਸਕੂਲ ਨੂੰ ਅੱਪ-ਗ੍ਰੇਡ ਕਰ ਦਿੱਤਾ ਜਾਵੇਗਾ?

ਕੰਡੀ ਏਰੀਏ ਦੇ ਵਿਕਾਸ ਲਈ ਕੇਂਦਰ ਸਰਕਾਰ ਵਲੋਂ ਜਾਰੀ ਕੀਤੇ ਫੰਡ

49. ਸ਼੍ਰੀ ਰਜਨੀਸ਼ ਕੁਮਾਰ, ਐਮ.ਐਲ.ਏ.:— ਕੀ ਵਿੱਤ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:—
- ੳ) ਕੰਡੀ ਏਰੀਏ ਦੇ ਵਿਕਾਸ ਲਈ ਕੇਂਦਰ ਸਰਕਾਰ ਦੁਆਰਾ ਸਾਲ 2008 ਤੋਂ ਸਾਲ 2017 ਤੱਕ (ਮਾਰਚ ਤੱਕ) ਜਾਰੀ ਕੀਤੇ ਗਏ ਫੰਡਾਂ ਦੇ ਸਾਲ ਵਾਰ ਵੇਰਵੇ ਕੀ ਹਨ;
 - ਅ) ਉਪਰੋਕਤ ਜਾਰੀ ਕੀਤੇ ਫੰਡ ਦਾ ਕਿਸ-ਕਿਸ ਜ਼ਿਲ੍ਹੇ ਵਿੱਚ ਕਿੰਨਾਂ-ਕਿੰਨਾਂ ਖਰਚ ਕੀਤਾ ਗਿਆ ਉਸਦੇ ਸਾਲ ਵਾਰ ਵੇਰਵੇ ਕੀ ਹਨ?

ਸਰਕਾਰੀ/ਗੈਰ-ਸਰਕਾਰੀ ਅਦਾਰਿਆਂ ਵੱਲੋਂ ਬਿਜਲੀ ਬਿੱਲਾਂ ਦੀ ਬਕਾਇਆ ਰਾਸ਼ੀ

23. ਸਰਦਾਰ ਕੁਲਤਾਰ ਸਿੰਘ ਸੰਧਵਾਂ, ਐਮ.ਐਲ.ਏ.:— ਕੀ ਬਿਜਲੀ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:—
- ੳ) ਕੀ ਇਹ ਠੀਕ ਹੈ ਕਿ ਪੰਜਾਬ ਰਾਜ ਬਿਜਲੀ ਕਾਰਪੋਰੇਸ਼ਨ ਲਿਮਿਟਡ (ਪਾਵਰਕੌਮ) ਮਿਤੀ 1-4-2010 ਤੋਂ 31-3-2017 ਤੱਕ ਸਰਕਾਰੀ ਅਤੇ ਗੈਰ ਸਰਕਾਰੀ ਅਦਾਰਿਆਂ/ਰਸੂਖਵਾਨਾ ਪਾਸੋਂ ਬਿਜਲੀ ਬਿੱਲਾਂ ਦੀ ਅਦਾਇਗੀ ਕਰਵਾਉਣ ਵਿੱਚ ਅਸਫਲ ਰਹੀ ਹੈ; ਜੇਕਰ ਅਜਿਹਾ ਹੈ ਤਾਂ ਇਹ ਪ੍ਰਾਪਤ ਕਰਨ ਯੋਗ ਰਾਸ਼ੀ ਕਿੰਨੀ ਹੈ ਅਤੇ ਰਕਮ ਵਸੂਲਣ ਲਈ ਕਾਰਵਾਈ ਨਾ ਕਰਨ ਵਾਲੇ ਜਿੰਮੇਵਾਰ ਅਧਿਕਾਰੀਆਂ ਖਿਲਾਫ ਕੀ ਕਾਰਵਾਈ ਕੀਤੀ ਜਾ ਰਹੀ ਹੈ;
 - ਅ) ਕੀ ਇਹ ਠੀਕ ਹੈ ਕਿ ਪੰਜਾਬ ਰਾਜ ਬਿਜਲੀ ਕਾਰਪੋਰੇਸ਼ਨ ਲਿਮਿਟਡ (ਪਾਵਰਕੌਮ) ਨੇ ਸਾਲ 2011 ਤੋਂ 2015 ਤੱਕ ਖਪਤਕਾਰਾਂ ਨੂੰ ਵਿਆਜ ਦੀ ਰਕਮ ਦੀ ਅਦਾਇਗੀ ਨਹੀਂ ਕੀਤੀ; ਜੇਕਰ ਅਜਿਹਾ ਹੈ ਤਾਂ 31.3.2017 ਤੱਕ ਦੇਣ ਯੋਗ ਰਾਸ਼ੀ ਕਿੰਨੀ ਹੈ ਅਤੇ ਕਦੋਂ ਤੱਕ ਵਾਪਿਸ ਕਰ ਦਿੱਤੀ ਜਾਵੇਗੀ;
 - ੲ) ਕੀ ਇਹ ਠੀਕ ਹੈ ਕਿ ਸਾਲ 2011 ਤੋਂ 31-3-2016 ਤੱਕ ਪੰਜਾਬ ਰਾਜ ਬਿਜਲੀ ਰੈਗੂਲੇਟਰੀ ਕਮਿਸ਼ਨ ਵੱਲੋਂ ਮੰਨਜੂਰ ਕੀਤੇ ਗਏ ਟ੍ਰਾਂਸਮਿਸ਼ਨ ਅਤੇ ਫੰਡ ਘਾਟੇ ਦੀ ਦਰ ਤੋਂ ਵਾਧੂ ਘਾਟਿਆਂ ਕਾਰਨ ਬਿਜਲੀ ਵਿਅਰਥ ਗਈ ਹੈ; ਜੇਕਰ ਹਾਂ ਤਾਂ ਕਿੰਨੇ ਮਿਲੀਅਨ ਯੂਨਿਟ ਬਿਜਲੀ ਵਿਅਰਥ ਗਈ ਅਤੇ ਇਸ ਦੀ ਕੁੱਲ ਕੀਮਤ ਕਿੰਨੀ ਹੈ; ਹੋਏ ਵਿੱਤੀ ਨੁਕਸਾਨ ਲਈ ਜਿੰਮੇਵਾਰ ਅਧਿਕਾਰੀਆਂ ਖਿਲਾਫ ਸਰਕਾਰ ਵੱਲੋਂ ਕੀ ਕਾਰਵਾਈ ਕੀਤੀ ਜਾ ਰਹੀ ਹੈ?

ਪਿੰਡ ਸ਼ਾਦੀਹਰੀ ਜ਼ਿਲ੍ਹਾ ਸੰਗਰੂਰ ਵਿੱਚ ਐਸ.ਸੀ.(ਐਲ.ਓ.) ਕੋਆਪਰੇਟਿਵ ਸੁਸਾਇਟੀ ਸਬੰਧੀ

62. ਸਰਦਾਰ ਹਰਪਾਲ ਸਿੰਘ ਚੀਮਾ, ਐਮ.ਐਲ.ਏ.:— ਕੀ ਮੁੱਖ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ ਕੀ ਇਹ ਠੀਕ ਹੈ ਕਿ ਪਿੰਡ ਸ਼ਾਦੀਹਰੀ ਜ਼ਿਲ੍ਹਾ ਸੰਗਰੂਰ ਵਿੱਚ ਐਸ.ਸੀ.(ਐਲ.ਓ.) ਕੋਆਪਰੇਟਿਵ ਸੁਸਾਇਟੀ ਲਿਮ: ਸ਼ਾਦੀਹਰੀ ਦੀ ਕੋਈ ਸੁਸਾਇਟੀ ਪੰਜਾਬ ਸੁਸਾਇਟੀ ਐਕਟ 1961 ਅਧੀਨ ਸਥਾਪਿਤ ਹੈ; ਜੇਕਰ ਹੈ ਤਾਂ ਸੁਸਾਇਟੀ ਨਾਲ ਸਬੰਧਤ ਦਸਤਾਵੇਜ਼, ਮੈਂਬਰਾਂ ਦੀ ਗਿਣਤੀ, ਮਰ ਚੁੱਕੇ ਮੈਂਬਰਾਂ ਦੀ ਗਿਣਤੀ ਅਤੇ ਉਨ੍ਹਾਂ ਦੀ ਜਗ੍ਹਾ ਤੇ ਨਵੇਂ ਨਾਮਜ਼ਦ ਮੈਂਬਰਾਂ ਦੀ ਗਿਣਤੀ ਕਿੰਨੀ ਕਿੰਨੀ ਹੈ ਅਤੇ ਕੀ ਸੁਸਾਇਟੀ ਨਾਲ ਸਬੰਧਤ ਜ਼ਮੀਨ ਮੈਂਬਰਾਂ ਦੇ ਨਾਮ ਹੋ ਸਕਦੀ ਹੈ; ਜੇਕਰ ਹੋ ਸਕਦੀ ਹੈ ਤਾਂ ਕਿੰਨੇ ਸਮੇਂ ਵਿਚ ਕਰ ਦਿੱਤੀ ਜਾਵੇਗੀ?

ਰਾਜ ਵਿਚ ਨਵੇਂ ਸੈਨਿਕ ਸਕੂਲ ਖੋਲ੍ਹਣਾ

47. ਮਾਸਟਰ ਬਲਦੇਵ ਸਿੰਘ, ਐਮ.ਐਲ.ਏ.:— ਕੀ ਮੁੱਖ ਮੰਤਰੀ ਕ੍ਰਿਪਾ ਕਰਕੇ ਦੱਸਣਗੇ ਕਿ :-

- ੳ) ਕੀ ਇਹ ਠੀਕ ਹੈ ਕਿ ਰਾਜ ਸਰਕਾਰ ਦੇ ਹੋਰ ਨਵੇਂ ਸੈਨਿਕ ਸਕੂਲ ਖੋਲ੍ਹਣ ਜਾ ਰਹੀ ਹੈ ਜਦੋਂ ਕਿ ਕਪੂਰਥਲਾ ਵਿਖੇ ਚੱਲ ਰਹੇ ਸੈਨਿਕ ਸਕੂਲ ਦੀ ਇਮਾਰਤ ਨੂੰ ਬਚਾਉਣ ਲਈ ਕੋਈ ਉਪਰਾਲਾ ਨਹੀਂ ਕੀਤਾ ਜਾ ਰਹੇ ਜੋ ਕਿ ਮਹਾਰਾਜਾ ਜਗਤਜੀਤ ਸਿੰਘ ਦੇ 200 ਏਕੜ ਵਿਚ ਬਣੇ ਮਹਿਲ ਨੂੰ ਸਾਲ 1961 ਵਿੱਚ ਪੰਜਾਬ ਸਰਕਾਰ ਦੁਆਰਾ 16 ਲੱਖ ਵਿੱਚ ਖਰੀਦ ਕੇ ਚਾਲੂ ਕੀਤਾ ਸੀ;
- ਅ) ਕੀ ਇਹ ਵੀ ਠੀਕ ਹੈ ਕਿ 1997 ਵਿਚ ਗਵਰਨਰਜ਼ ਮੀਟਿੰਗ ਦੌਰਾਨ ਇਸ ਸਕੂਲ ਦੇ ਰੂਲਜ਼ ਐਂਡ ਰੈਗੂਲੇਸ਼ਨ ਤਿਆਰ ਕਰਨ ਅਤੇ ਦਾਖਲਾ ਪਾਲਿਸੀ ਤਿਆਰ ਕਰਨ ਲਈ ਮਨਿਸਟਰੀ ਆਫ ਡਿਫੈਂਸ ਨਾਲ ਐਮ.ਓ.ਯੂ. ਪੰਜਾਬ ਸਰਕਾਰ ਵਲੋਂ ਦਸਤਖਤ ਕੀਤਾ ਜਾਣਾ ਸੀ ਜੋ ਨਹੀਂ ਕੀਤਾ ਗਿਆ ਅਤੇ ਨਾ ਹੀ ਡੇਢ ਕਰੋੜ ਰੁਪਏ ਦੀ ਰਾਸ਼ੀ ਜਾਰੀ ਕੀਤੀ ਗਈ ਹੈ ਜਿਸ ਕਰਕੇ ਭਾਰਤ ਸਰਕਾਰ ਨੇ ਗਰਾਂਟ ਜਾਰੀ ਨਹੀਂ ਕੀਤੀ;
- ੲ) ਪੰਜਾਬ ਸਰਕਾਰ ਸੈਨਿਕ ਸਕੂਲ ਕਪੂਰਥਲਾ ਵਿਖੇ ਪੜ੍ਹ ਰਹੇ 618 ਬੱਚਿਆਂ ਦਾ ਭਵਿੱਖ ਬਚਾਉਣ ਲਈ ਕੀ ਕਦਮ ਉਠਾ ਰਹੀ ਹੈ?

ਸਰਕਾਰੀ ਅਤੇ ਗੈਰ-ਸਰਕਾਰੀ ਕਾਲਜਾਂ ਦੀ ਗਿਣਤੀ

21. ਸਰਦਾਰ ਕੁਲਤਾਰ ਸਿੰਘ ਸੰਧਵਾਂ, ਐਮ.ਐਲ.ਏ.:— ਕੀ ਸਿੱਖਿਆ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:-

- ੳ) ਰਾਜ ਵਿਚ ਸਰਕਾਰੀ ਅਤੇ ਗੈਰ ਸਰਕਾਰੀ ਕਾਲਜਾਂ ਦੀ ਜਿਲ੍ਹਾ-ਵਾਰ ਗਿਣਤੀ ਕਿੰਨੀ ਹੈ ਅਤੇ ਵਿਸ਼ੇ-ਵਾਰ ਮਨਜ਼ੂਰ-ਸੁਦਾ ਆਸਾਮੀਆਂ ਵਿਚੋਂ ਕਿੰਨੀਆਂ ਭਰੀਆਂ ਹਨ ਅਤੇ ਕਿੰਨੀਆਂ ਆਸਾਮੀਆਂ ਖਾਲੀ ਹਨ, ਵੇਰਵਾ ਦਿੱਤਾ ਜਾਵੇ;
- ਅ) ਕੀ ਇਹ ਸਹੀ ਹੈ ਕਿ ਯੂਨੀਵਰਸਿਟੀ ਗਰਾਂਟਸ ਕਮਿਸ਼ਨ ਦੇ ਨਿਯਮਾਂ ਤਹਿਤ ਕਾਲਜਾਂ ਵਿਚ ਮਨਜ਼ੂਰ ਆਸਾਮੀਆਂ ਵਿਚੋਂ ਸਿਰਫ 10 ਪ੍ਰਤੀਸ਼ਤ ਆਸਾਮੀਆਂ ਹੀ ਕੱਚੀ ਭਰਤੀ ਰਾਹੀਂ ਪੂਰ ਕੀਤੀਆਂ ਜਾ ਸਕਦੀਆਂ ਹਨ; ਜੇਕਰ ਹਾਂ ਤਾਂ ਕਮਿਸ਼ਨ ਵਲੋਂ ਜਾਰੀ ਹਦਾਇਤਾਂ ਦੀ ਉਲੰਘਣਾ ਕਰਨ ਲਈ ਜਿੰਮੇਵਾਰ ਅਧਿਕਾਰੀਆਂ/ਕਰਮਚਾਰੀਆਂ ਖਿਲਾਫ ਕੀ ਕਾਰਵਾਈ ਕੀਤੀ ਗਈ ਹੈ;
- ੲ) ਸਰਕਾਰੀ ਅਤੇ ਗੈਰ ਸਰਕਾਰੀ ਕਾਲਜਾਂ ਵਿਚ ਪ੍ਰਿੰਸੀਪਲਾਂ ਅਤੇ ਅਧਿਆਪਕਾਂ ਦੀਆਂ ਖਾਲੀ ਪਈਆਂ ਆਸਾਮੀਆਂ ਨੂੰ ਪੱਕੇ ਤੌਰ ਤੇ ਪੂਰ ਕਰਨ ਲਈ ਸਰਕਾਰ ਵਲੋਂ ਕੀ ਉਪਰਾਲਾ ਕੀਤਾ ਜਾ ਰਿਹਾ ਹੈ ਵੇਰਵਾ ਦਿੱਤਾ ਜਾਵੇ?

ਜੰਗੀ ਸ਼ਹੀਦਾਂ ਨੂੰ ਜੰਗੀ ਅਵਾਰਡ ਦੇਣਾ

90. ਸਰਦਾਰ ਪਿਰਮਲ ਸਿੰਘ ਧੌਲਾ, ਐਮ.ਐਲ.ਏ.:— ਕੀ ਮੁੱਖ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ ਕੀ ਇਹ ਠੀਕ ਹੈ ਕਿ ਬਾਦਲ ਸਰਕਾਰ ਨੇ 1962, 1965 ਅਤੇ 1971 ਦੇ ਜੰਗੀ ਸ਼ਹੀਦਾਂ ਨੂੰ ਜੰਗੀ ਅਵਾਰਡ ਦੇ ਤੌਰ ਤੇ 10 ਏਕੜ ਜ਼ਮੀਨ ਦੇਣ ਜਾਂ ਇਸ ਦੇ ਬਦਲੇ ਰਾਸ਼ੀ ਦੇਣ ਸਬੰਧੀ ਕੋਈ ਨੋਟੀਫਿਕੇਸ਼ਨ ਜਾਰੀ ਕੀਤਾ ਸੀ; ਜੇਕਰ ਅਜਿਹਾ ਹੋਵੇ ਤਾਂ ਕਿੰਨੇ ਜੰਗੀ ਪਰਿਵਾਰਾਂ ਨੂੰ ਇਹ ਅਵਾਰਡ ਦਿੱਤਾ ਜਾ ਚੁੱਕਾ ਹੈ ਅਤੇ ਬਾਕੀ ਦੇ ਬਚਦੇ ਜੰਗੀ ਪਰਿਵਾਰਾਂ ਨੂੰ ਕਦੋਂ ਤੱਕ ਇਹ ਲਾਭ ਦਿੱਤਾ ਜਾਣ ਦੀ ਸੰਭਾਵਨਾ ਹੈ?

ਕੈਂਪਰ (ਦੀਵਾਨਗੜ੍ਹ) ਜ਼ਿਲ੍ਹਾ ਸੰਗਰੂਰ ਵਿੱਚ ਸਕੂਲ ਦੀ ਜ਼ਮੀਨ ਤੇ ਨਜ਼ਾਇਜ਼ ਕਬਜ਼ਾ

61. ਸਰਦਾਰ ਹਰਪਾਲ ਸਿੰਘ ਚੀਮਾ, ਐਮ.ਐਲ.ਏ.:— ਕੀ ਸਿੱਖਿਆ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ ਕੀ ਇਹ ਠੀਕ ਹੈ ਕਿ ਕੈਂਪਰ (ਦੀਵਾਨਗੜ੍ਹ) ਜ਼ਿਲ੍ਹਾ ਸੰਗਰੂਰ ਵਿੱਚ ਕੋਈ ਸਕੂਲ ਹੈ; ਜੇਕਰ ਹੈ ਤਾਂ ਸਕੂਲ ਵਿੱਚ ਕਿੰਨੀ ਜ਼ਮੀਨ ਖੋਡ ਮੈਦਾਨ ਲਈ ਹੈ ਅਤੇ ਕੀ ਖੋਡ ਮੈਦਾਨ ਉੱਤੇ ਕੋਈ ਨਜ਼ਾਇਜ਼ ਕਬਜ਼ਾ ਵੀ ਹੋਇਆ ਹੋਇਆ ਹੈ?

ਐਕਸਪਰਟ ਜਾਂ ਲੈਬਰਟਰੀ ਤੋਂ ਹੱਥ ਲਿਖਤ ਦੀ ਅਸਲੀਅਤ ਜਾਨਣ ਲਈ ਜਾਂਚ ਕਰਵਾਉਣਾ

89. ਸਰਦਾਰ ਨਾਜ਼ਰ ਸਿੰਘ ਮਾਨਸ਼ਾਹੀਆ, ਐਮ.ਐਲ.ਏ.:—ਕੀ ਮੁੱਖ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:-

- ੳ) ਕੀ ਇਹ ਠੀਕ ਹੈ ਕਿ 23.3.2009 ਨੂੰ ਭੁਪਿੰਦਰ ਕੁਮਾਰ ਪੁੱਤਰ ਮੋਹਨ ਲਾਲ ਵਾਸੀ ਬਾਲਿਆਵਾਲੀ, ਥਾਣਾ ਬਾਲਿਆਵਾਲੀ ਜ਼ਿਲ੍ਹਾ ਬਠਿੰਡਾ ਨੇ ਕੋਈ ਜ਼ਹਿਰੀਲੀ ਚੀਜ਼ ਖਾ ਕੇ ਆਤਮ ਹੱਤਿਆ ਕਰ ਲਈ ਸੀ;
- ਅ) ਕੀ ਉਪਰੋਕਤ ਮ੍ਰਿਤਕ ਦਾ ਕੋਈ ਹੱਥ ਲਿਖਿਆ ਸੁਆਸਾਈਡ ਨੋਟ ਮਿਲਿਆ ਸੀ; ਜੇਕਰ ਮਿਲਿਆ ਸੀ ਤਾਂ ਕੀ ਉਸਦੀ ਕਿਸੇ ਐਕਸਪਰਟ ਜਾਂ ਲੈਬਰਟਰੀ ਤੋਂ ਇਸ ਦੀ ਅਸਲੀਅਤ ਜਾਨਣ ਲਈ ਜਾਂਚ ਕਰਵਾਈ ਗਈ ਸੀ, ਜੇਕਰ ਨਹੀਂ ਤਾਂ ਉਸਦੇ ਕਾਰਨ ਹਨ;
- ੲ) ਕੀ ਇਹ ਠੀਕ ਹੈ ਕਿ ਆਤਮ ਹੱਤਿਆ ਕਰਨ ਉਪਰੰਤ ਐਫ.ਆਈ.ਆਰ. ਕਰਨੀ ਕਾਨੂੰਨ ਮੁਤਾਬਿਕ ਜ਼ਰੂਰੀ ਹੁੰਦੀ ਹੈ; ਜੇਕਰ ਹਾਂ ਤਾਂ ਬਾਲਿਆਵਾਲੀ ਦੇ ਸਬੰਧ ਵਿੱਚ ਹੋਈ ਐਫ.ਆਈ.ਆਰ. ਦੇ ਵੇਰਵੇ ਕੀ ਹਨ;
- ਸ) ਕੀ ਐਸ.ਐਚ.ਓ. ਨੂੰ ਆਪਣੇ ਪੱਧਰ ਤੇ ਆਤਮ ਹੱਤਿਆ ਦੇ ਕੇਸ ਵਿੱਚ ਚੱਲ ਰਹੀ ਕਾਰਵਾਈ ਨੂੰ ਬੰਦ ਕਰਨ ਦਾ ਅਧਿਕਾਰ ਹੈ?

ਪਿੰਡ ਉਭਿਆ ਜ਼ਿਲ੍ਹਾ ਸੰਗਰੂਰ ਵਿਖੇ ਨਵੀਂ ਸੁਸਾਇਟੀ ਬਣਾਉਣਾ

64. ਸਰਦਾਰ ਹਰਪਾਲ ਸਿੰਘ ਚੀਮਾ, ਐਮ.ਐਲ.ਏ.:— ਕੀ ਮੁੱਖ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:-

- ੳ) ਕੀ ਇਹ ਠੀਕ ਹੈ ਕਿ ਪਿੰਡ ਕੋਹਰੀਆਂ, ਜ਼ਿਲ੍ਹਾ ਸੰਗਰੂਰ ਵਿੱਚ ਕੋਈ ਕੁਆਪਰੇਟਿਵ ਸੁਸਾਇਟੀ ਹੈ; ਜੇਕਰ ਹੈ ਤਾਂ ਇਹ ਕਿੰਨੇ ਪਿੰਡਾਂ ਦੀ ਬਣੀ ਹੋਈ ਹੈ;
- ਅ) ਕੀ ਪਿੰਡ ਉਭਿਆ ਜ਼ਿਲ੍ਹਾ ਸੰਗਰੂਰ ਦੀ ਨਵੀਂ ਸੁਸਾਇਟੀ ਬਣਾਈ ਜਾ ਸਕਦੀ ਹੈ; ਜੇਕਰ ਬਣਾਈ ਜਾ ਸਕਦੀ ਹੈ ਤਾਂ ਇਹ ਕਦੋਂ ਤੱਕ ਬਣੇਗੀ?

ਮੈਡੀਕਲ ਕਾਲਜ ਅਤੇ ਹਸਪਤਾਲਾਂ ਦੀ ਗਿਣਤੀ

25. ਸਰਦਾਰ ਕੁਲਤਾਰ ਸਿੰਘ ਸੰਧਵਾਂ, ਐਮ.ਐਲ.ਏ.:— ਕੀ ਮੈਡੀਕਲ ਸਿੱਖਿਆ ਅਤੇ ਖੋਜ ਮੰਤਰੀ ਕਿਰਪਾ ਕਰਕੇ ਦੱਸਣਗੇ ਕਿ:-

- ੳ) ਇਸ ਸਮੇਂ ਰਾਜ ਵਿੱਚ ਸਰਕਾਰੀ, ਪ੍ਰਾਈਵੇਟ ਮੈਡੀਕਲ ਹਸਪਤਾਲ ਅਤੇ ਕਾਲਜਾਂ ਦੀ ਗਿਣਤੀ ਕਿੰਨੀ ਹੈ ਅਤੇ ਇਨ੍ਹਾਂ ਕਾਲਜਾਂ ਨੂੰ ਸਰਕਾਰ ਵੱਲੋਂ ਗਰਾਂਟ ਦੇਣ ਦਾ ਤਰੀਕਾ ਕੀ ਹੈ; ਅਤੇ ਸਾਲ 2014-15, 2015-16, 2016-17 ਦੌਰਾਨ ਕਿੰਨੀ ਰਾਸ਼ੀ ਜਾਰੀ ਕੀਤੀ ਗਈ ਹੈ;
- ਅ) ਰਾਜ ਦੇ ਇਨ੍ਹਾਂ ਹਸਪਤਾਲ ਅਤੇ ਕਾਲਜਾਂ ਵਿੱਚ ਨਿਯੁਕਤੀ ਕਿਹੜੇ ਸੇਵਾ ਨਿਯਮਾਂ ਤਹਿਤ ਕੀਤੀ ਜਾ ਰਹੀ ਹੈ ਅਤੇ ਮਿਤੀ 31-3-2017 ਤੱਕ ਕਿੰਨੀਆਂ ਮਨਜ਼ੂਰ ਸੁਦਾ ਆਸਾਮੀਆਂ ਵਿਚੋਂ ਕਿੰਨੀਆਂ ਆਸਾਮੀਆਂ ਖਾਲੀ ਹਨ;
- ੲ) ਮਿਤੀ 31.3.2017 ਤੱਕ ਮੈਡੀਕਲ/ਪੈਰਾ ਮੈਡੀਕਲ/ਕਲੈਰੀਕਲ, ਦਰਜ ਚਾਰ ਸਟਾਫ ਵੱਲੋਂ ਵੱਖ ਵੱਖ ਅਦਾਲਤਾਂ ਵਿੱਚ ਕਿੰਨੇ ਕੇਸ ਦਾਇਰ ਕੀਤੇ ਗਏ ਹਨ ਵੇਰਵਾ ਦਿੱਤਾ ਜਾਵੇ;
- ਸ) ਕੀ ਸਰਕਾਰ ਵੱਲੋਂ ਰਾਜ ਵਿੱਚ ਚੱਲ ਰਹੇ ਪ੍ਰਾਈਵੇਟ ਹਸਪਤਾਲ ਅਤੇ ਕਾਲਜਾਂ ਦੇ ਵਿੱਚ ਸਿਖਿਆਰਥੀਆਂ ਦੀ ਗਿਣਤੀ ਅਨੁਸਾਰ ਲੋੜੀਂਦਾ ਸਟਾਫ ਅਤੇ ਸਾਜੇ ਸਮਾਨ ਲਈ ਸਾਲ 2014-15 ਤੋਂ 2016-17 ਤੱਕ ਪੰਜਾਬ ਮੈਡੀਕਲ ਕੌਂਸਲ ਜਾਂ ਕਿਸੇ ਹੋਰ ਏਜੰਸੀ ਰਾਹੀਂ ਪੜਤਾਲ ਕਰਵਾਈ ਸੀ ਜੇਕਰ ਅਜਿਹਾ ਤਾਂ ਵੇਰਵਾ ਦਿੱਤਾ ਜਾਵੇ?